



FIL-PRIM'AWLA TAL-QORTI CIVILI

IMHALLEF

ONOR. MIRIAM HAYMAN LL.D.

Mandat ta' Inibizzjoni Nru. 625/2019

Joseph Borg et

vs

Dr Mark Mifsud Cutajar et

Illum, 29 ta' Mejju, 2019

Il-Qorti:

Rat ir-rikors għal hruġ ta' Mandat ta' Inibizzjoni prezentat fl-14 ta' Mejju 2019;

Rat ir-risposta għall-istess fejn il-kuraturi ressqu l-lanjanza illi dan ir-rikors kellu jiġi presenta primarjament quddiem il-Qorti tal-Appell in kwantu l-ewwel sentenza issa hija pendenti għal deċiżjoni minn din il-Qorti. Talbu ukoll ir-rikuza ta' l-imħallef sedenti li kwantu kienet din il-Qorti kif preseduta li ddeċidiet il-mertu ta' l-ewwel sentenza appellata.

Ikkunsidrat

Illi fl-ewwel lok minn imkien ma jirriżulta illi din il-Qorti fil-kompetenza tagħha ta' Prim'Awla hija miżmuma milli tiddeċidi dan il-mandat. Il-mandat qed isir in kawtela ta' somma dedotta fis-sentenza appellata - frankament tkun jew ma tkunx din il-Qorti li tikkunsidra dan ma jkollu ebda effett fuq il-mandat. F'dawn il-proċeduri l-Qorti mhux mistiedna biex tezamina ebda mertu, tqies biss jekk hemmx jedd *prima facie*, jekk dan il-jedd hux se jsoffri pregudizzju rreparabbli jekk mhux kawtelat, *sic et simpliciter*.

Il-kawtela hija ta' somma pretiża u ġia likwidata b'sentenza, għalhekk qed jintalab iż-żamma tal-bejgħ jew assenjazzjoni tal-propjeta tad-debitur in kwantu l-uniku assi tiegħu, biex l-istess ġudizzju jekk ikkonfermat ikun jista jiġi sodisfatt. Għalhekk din il-Qorti kif adita tista faċilment tiżen dan sa bażi ta' *prima facie* kif mitlub minnha fl-rtikoli 873 et seq tal-Kap 12.

Fuq l-istess binarju l-anqas ir-rikuża ma ssib raġuni f'dan ir-rigward. Fil-fatt għalkemm huwa bla dubju li kienet din il-Qorti li eżaminat u ddeċidiet fuq il-mertu, llum dan huwa konstatat f'sentenza taha min taha.

Sentenza anke jekk sugġetta għal appell ma tistax tiġi nJORATA u l-kreditur għandu kull dritt jikkawtela l-pretensjoni tiegħu.

Din il-Qorti anke jekk pronunzjat ruħha fil-mertu, u seta' filfatt ma kienetx Hi li għamlet dan, mhux se terġa teżamina l-istess mertu. Tqis biss li hemm sentenza li għalissa kkanonizzata somma għalhekk *prima facie* hemm dak id-dritt tal-kawtela fuq dak il-jedd. Dan huwa fatt aċċettat ukoll mill-partijiet kif minnhom sottomess, dejjem bil-premessa ta' l-intimat li dana kollu huwa sugġett għal ġudizzju ta' Qorti Superjuri.

Din il-Qorti mhux influenzata bis-sentenza tagħha stess għax dik kienet fuq il-mertu u mhux fuq dritt ta' kawtela. L-aspetti li trid teżamina l-Qorti fil-konfront tat-talba mressqa jmurru 'l hinn min dan. L-eżami hawn huwa fuq l-esistenza ta' jedd, jedd lir-rikorrenti jrid juri li għandu fil-grad ta' *prima facie*, ukoll li hemm pregudizzju irremedjabbli x'jiġi nkors jekk mhemmx il-kawtela. Dana kollu huwa għal kollox irrelevanti mis-sentenza nnifisha.

Tfakkar ukoll illi l-eċċezzjoni tar-rikusa hija waħda ta' natura eċċezzjonali u għandha għar-raġunijiet tant ovvj i ssb akkoljiment u interpretazzjoni ristrettiva.

Oltre hekk ma tista tgħid xejn aktar u l-anqas hu kompetenza tagħha li tagħmel dan.

Għaldaqstant il-Qorti tordna lil partijiet illi jidhru quddiema biex jitrattaw il-mandat fil-konfront tar-rekwisiti mitluba mill-Liġi fir-rigward.

Għal dan il-ghan il-Qorti qed tirriappunta l-mandat għal nhar it-Tnejn 10 ta' Gunju, 2019 fid-9.00am.

Onor. Miriam Hayman, LL.D.
Imhalef